

التوکلی۔ علوم قرآن پر امام سیوطیؒ کی ایک اہم کتاب

سید علیم اشرف جاسی

علوم قرآن کی مختلف شاخوں میں سے ایک ”علم المعرب“ بھی ہے۔ قرآن میں معرب کے وجود کے باب میں ائمہ اور علماء میں اختلاف کے سبب قدیم زمانے سے ہی یہ قرآنیات کا ایک معرکہ آراء موضوع بن گیا۔

لغوی اعتبار سے ”معرب“ تعریب مصدر سے اسم مفعول ہے۔ اور اصطلاحی معنی میں ”وہ لفظ ہے جسے غیر عرب نے وضع کیا ہو اور عربوں نے اسے اس کے معنی موضوع نہ میں استعمال کیا ہو“ یعنی معرب وہ عجمی الاصل لفظ ہے جسے عربوں نے کسی غیر عربی زبان سے مستعار لیا ہو، اور اسے اپنی تحریر تقریر اور روزمرہ میں استعمال کیا ہو، حتیٰ کہ وہ لفظ عربی زبان کی لغت اور معاجم میں شامل ہو گیا ہو۔

قرآن کریم میں معرب کا وجود یا وقوع ایک ایسا موضوع ہے جو عصر تدوین سے لیکر آج تک محل اختلاف بنا ہوا ہے۔ امام شافعی، ابن جریر طبری، ابو عبیدہ، معمر بن شتی، ابن فارس لغوی، امام رازی اور باقلانی وغیرہ قرآن میں معرب کے وجود کا شدت سے انکار کرتے ہیں، جب کہ ابو عبید القاسم بن سلام، ابو منصور جوہلی، زحشری اور جلال الدین سیوطی وغیرہ اس کے قائل ہیں۔ بعض صحابہ کرام اور تابعین عظام سے بھی قرآن میں وجود معرب کا قول نقل کیا گیا ہے، چنانچہ عبداللہ بن عباس، عکرمہ اور سعید بن جبیر رضی اللہ عنہم وغیرہ سے قرآن کے متعدد الفاظ کے بارے میں مروی ہے کہ یہ دوسری زبانوں کے الفاظ ہیں۔^۱

بعض حضرات نے ان دونوں جماعتوں کے درمیان تطابق پیدا کرنے کی کوشش کی ہے۔ ان کے مطابق جو لوگ اللہ کی کتاب میں معرب کے وجود کے قائل

ہیں انھوں نے لفظ کی اصل کا لحاظ کیا ہے، اور جنہوں نے انکار کیا ہے انھوں نے اس کے عربی استعمال کا اعتبار کیا ہے۔ ابو عبید فرماتے ہیں کہ ”و كلاهما مصيب إن شاء الله، وذلك أن هذه الحروف بغير لسان العرب في الأصل فقال أولئك على الأصل، ثم لفظت به العرب بالسنتها فصار عربيا بتعريبها إياه، فهي عربية في هذه الحال، وأعممية الأصل“ ۳ (اور انشاء اللہ دونوں ہی اپنے اپنے موقف میں حق بجانب ہیں اور وہ اس طور پر کہ یہ الفاظ اپنی اصل کے اعتبار سے غیر عربی زبان کے ہیں لہذا ان حضرات کی بات اصل کے اعتبار سے ہے، پھر عربوں نے انھیں اپنی زبان میں شامل کر لیا تو یہ عربی قواعد کی رعایت کے ساتھ استعمال کے سبب عربی الفاظ ہو گئے، لہذا اس حال میں یہ عربی ہیں اور اصل کے اعتبار سے عجمی ہیں۔)

متاخرین کی اکثریت نے تطابق کی اس کوشش کو قبول کر لیا اور اس سے مطمئن بھی ہو گئے، لیکن ”الرسالہ“ میں امام شافعیؒ کی تصریحات اور اپنی تفسیر کے مقدمے میں امام طبری کے بیانات ۴ کے پیش نظر یہ کہنا مشکل ہے کہ اعلیٰ طرح یہ مسئلہ حل ہو گیا ہے۔ معاصرین میں شیخ احمد محمد شاہ کرخانیؒ کے موقف کے حامی و علمبردار ہیں قائلین کی فہرست طویل ہے، اس میں سب سے نمایاں نام ڈاکٹر رمضان عبدالنواب کا ہے۔ ۵

امام جلال الدین سیوطی رحمۃ اللہ علیہ (المتوفی: ۹۱۱ھ) کی یہ تصنیف ”المتوکلّی“ قرآن میں معرب کے موضوع پر ہے اور غالباً یہ کتاب قرآن میں معرب یا عجمی اصل کے الفاظ کی سب سے طویل فہرست پر مشتمل ہے۔ اس میں قرآن میں وارد ایک سو چھبیس معرب یا عجمی الفاظ کا ذکر ہے جو گیارہ زبانوں سے ماخوذ ہیں۔ یہ زبانیں حبشی، فارسی، رومی، ہندوستانی، سریانی، عبرانی، ہبطی، قبلی، ترکی زنجی اور بربری ہیں۔

سیوطی نے اپنی کتاب ”الاتقان فی علوم القرآن“ میں بھی معرب کے موضوع پر گنگوگی ہے چنانچہ اس کی اڑیسویں فصل کا عنوان ”ما وقع فی القرآن بغير لغة العرب“ رکھا ہے۔ ۶ انہوں نے ”المتوکلّی“ سے قبل اس موضوع سے متعلق ایک مستقل کتاب بھی تصنیف کی تھی، جس کا نام ”المہذب فیما وقع فی القرآن من

المعرب“ ہے۔ اور یہ کتاب ڈاکٹر ابراہیم محمد ابوسکین کی تحقیق کے ساتھ مصر سے شائع ہو چکی ہے۔ سیوطی نے ’الاتقان‘ میں اس کتاب کا ذکر بھی کیا ہے، لکھتے ہیں کہ: ”قد افردت فی هذالنوع کتابا سمیتہ: المہذب فیما وقع فی القرآن من المعرب“ ۸

المتوکل کی کا ذکر ’الاتقان‘ میں نہیں ہے بلکہ یہ ”حسن المحاضرة فی اخبار مصر والقاهرة“ کی اس فہرست میں بھی شامل نہیں جس میں سیوطی نے ’الاتقان‘ سمیت اپنی تین سو کتابوں کا ذکر کیا ہے، فرماتے ہیں۔ ”وبلغت مولفاتی إلی الآن ثلاثمائة کتاب سوی ما غسلتہ ورجعت عنہ“ ۹ (جن کتابوں کو میں نے ضائع کر دیا جن سے رجوع کر لیا انھیں چھوڑ کر اس وقت میری کتابوں کی تعداد تین سو تک پہنچ گئی ہے۔) اس سے لگتا ہے کہ ’المتوکل‘ کی تالیف ’حسن المحاضرة‘ کے بعد ہوئی ہے۔

اس کتاب کے متعدد نسخے دنیا کی مختلف لائبریریوں میں موجود ہیں۔ ایک نسخہ دارالکتب المصریہ، قاہرہ میں ہے اس کے کاتب مصطفیٰ بن محمد ہیں، اور یہ مجموعہ نمبر (۹۵ مجامع م) میں شامل ہے، اور سات اوراق پر مشتمل ہے، ہر ورق میں ۲۳ سطریں ہیں، اس کا سائز ۱۶X۲۱ سم ہے۔ ایک اور نسخہ کتب خانہ ظاہریہ دمشق میں محفوظ ہے۔ ملا کاتب چلبی نے کشف الظنون میں اس کا ذکر کیا ہے، لکھتے ہیں۔ ”کتاب المتوکل للسیوطی، جلال الدین عبدالرحمان بن ابی بکر، المتوفی سنہ ۹۱۱ھ۔ جمع فیہ ماوردفی القرآن باللغة الحشیة والفارسیة والہندیة، والترکیة، والسزنجیة والنبطیة، والسریانیة والعبرانیة.....“ ۱۰ (کتاب المتوکل، جلال الدین عبدالرحمان بن ابوبکر سیوطی متوفی ۹۱۱ھ کی تصنیف ہے جس میں انھوں نے قرآن میں وارد حبشی، فارسی، ہندوستانی، ترکی زنجی، بلبلی، سریانی اور عبرانی الفاظ کو جمع کیا ہے.....)۔ ایک دوسرے مقام پر اس کا ذکر کرتے ہوئے لکھتے ہیں کہ ”المتوکل فیما وقع فی القرآن من اللغات العجمیة للسیوطی“ ۱۱

کتاب کا آغاز ان الفاظ میں ہوتا ہے۔ ”الحمللہ الذی ثبت بأهل

بيت النبى - ﷺ - قواعد الإيمان، و وعد هذه الأمة الشريفة ماداموا بين
أظهرهم بالآمان.....“، اور خاتمے کے الفاظ ہیں۔ ”تَمَّ الكتاب بحمد الله
وعونه وحسن توفيقه والحمد لله الذى هدانا لهذا وما كنا لنهتدى لولا أن
هدانا الله وصلى الله على سيدنا محمد وآله وصحبه وسلم۔ حرره الفقير
إلى الله الغنى، محمد بن مصطفى، غفر الله لهما“ آمین۔

سیوطی نے یہ کتاب خلیفہ عباسی متوکل علی اللہ (متوفی ۹۰۳ھ) کی فرمائش
پر لکھی تھی، اس موضوع پر ان کی ایک مستقل کتاب ہونے کے باوجود اسے تصنیف
کرنے کی ضرورت یوں پیش آئی کہ متوکل نے ان سے لغات کے اعتبار سے قرآن
کے معرب الفاظ کو جمع کرنے کی خواہش کی تھی۔ چونکہ المہذب حروف ہجاء کے اعتبار
سے مرتب تھی لہذا انھوں نے یہ کتاب ان کی خواہش کے مطابق تصنیف کی۔ چنانچہ
مقدمہ مسنونہ کے فوراً بعد لکھتے ہیں۔

”فقد برز الأمر الشريف الإمامي الأعظمي الهاشمي العباسي
المتوكل، (أمر) أمير المؤمنين، و ابن عم سيد المرسلين، و وارث الخلفاء
الراشدين الإمام المتوكل على الله، أدام الله عزه وأعزب بقاءه الدين، أن
أكتب له مؤلفا فى الألفاظ التى وقعت فى القرآن الكريم، و ذكر الصحابة
والتابعون أنها بلغة الحبشة، أو الفرس أو غيرهم سوى العرب فامتثلت
ذلك و ألفت هذا الكتاب المختصر“ (امیر المؤمنین، سید المرسلین ﷺ کے عم زاد،
خلفائے راشدین کے وارث، امام متوکل علی اللہ..... اللہ ان کی عزت کو دوام بخشنے
اور ان کے وجود سے دین کو معزز فرمائے..... کا حکم ہوا کہ میں ان کے لئے قرآن میں
وارد ان الفاظ پر مشتمل ایک کتاب لکھوں، جن کے بارے میں صحابہ اور تابعین نے
فرمایا ہے کہ یہ حبشی یا فارسی یا کسی غیر عربی زبان کے ہیں۔ چنانچہ میں نے ان کے حکم کی
تعمیل کی، اور یہ مختصر کتاب تصنیف کی ہے)

متوکل علی اللہ عباسی ہاشمی، مصر میں قائم دوسری عباسی حکومت کے خلفاء

میں سے تھے۔ ۸۸۴ھ میں ان کے چچا یوسف المستنجد باللہ کے وفات کے بعد ان کی بیعت ہوئی تھی۔ ان کی کنیت ابو العز اور نام عبدالعزیز بن یعقوب بن محمد التوکل اول بن ابوبکر المستنجد بن سلیمان المستنکفی تھا۔ وہ ایک نیک سیرت، صاحب الرائے اور علم دوست حکمراں تھے۔ ۱۲۔

کتاب کا نام ظاہر ہے خلیفہ متوکل کے نام پر رکھا گیا جس کی فرمائش پر یہ کتاب لکھی گئی۔ سیوطی سے پہلے بھی علماء نے کتابوں کے اس طرح کے نام رکھے ہیں، کبھی خلفاء و امراء کے حکم و فرمائش پر لکھی جانے والی کتابوں کو ان کے ناموں سے موسوم کیا گیا ہے، اور کبھی حصول انعام اور تقرب کے لئے یہ طریقہ اختیار کیا گیا۔ سیوطی خود رقمطراز ہیں کہ:

”میں نے علماء کی اقتداء و پیروی کرتے ہوئے اس کا نام المتوکل علی رکھا ہے۔ جیسے ہمارے اصحاب میں امام ابوبکر شاشی ۱۳ نے خلیفہ مستنصر باللہ کے حکم سے فقہ کی ایک کتاب لکھی اور اس کا نام خلیفہ کے نام پر ”المستنصری“ رکھا۔ اور امام حرین ۱۴ نے فقہ کی ایک کتاب کا نام وزیر غیاث الدین (نظام) الملک کے نام پر ”الغیاثی“ رکھا، اور انھیں کے لئے ایک اور مختصر و لطیف رسالہ لکھا اور اس کا نام ”الرسالة النظامیة“ رکھا۔ ہمارے اصحاب میں امام ابوبکر بن فورک ۱۵ نے اصول دین میں اپنی ایک کتاب کا نام نظام الملک کے نام پر ہی ”النظامی“ رکھا ہے۔ امام ابوالحسین ابن فارس لغوی ۱۶ نے علم لغت میں ایک کتاب تصنیف کی اور صاحب (اسماعیل بن عباد، متوفی: ۳۸۵ھ) کے نام پر اس کا نام ”الصاحبی“ رکھا۔ امام ابوعلی فارسی ۱۷ نے سلطان عضد الدولہ کے نام پر عربی کی اپنی ایک کتاب کا نام ”العضدی“ رکھا۔ اور قاضی عضد الدین ابن ابی نے علم معانی و بیان میں ایک کتاب تصنیف فرمائی، اور سلطان غیاث الدین کے نام پر اسے ”الفوائد الغیاثیة“ کا نام دیا ہے۔ چنانچہ میں نے بھی انھیں حضرات کی ہم رکابی کی ہے اور انھیں کا راستہ اختیار کیا ہے۔“

معزب کے موضوع پر سیوطی کی یہ کتاب المتوکل علی انہی کی ایک اور کتاب

المبسوط المسالك سے ماخوذ وخص ہے، التوکل کے مقدمے میں اس بات کی صراحت بھی ہے، ”ملخصاً من کتابی المبسوط المسالك“ اور یہ امام سیوطی کی مشہور کتاب ہے جو ”الدر المنثور فی التفسیر بالمأثور“ کے نام سے معروف ہے۔ لیکن یہ بھی ان کی ایک ضخیم اور متعدد جلدوں والی کتاب کا خلاصہ ہے جس کا نام امام سیوطی نے ”ترجمان القرآن“ رکھا تھا جس میں ہر روایت کو رسول ﷺ اور صحابہ کرام تک اس کی مکمل سند اور اس کے تمام طرق کے ساتھ ذکر کیا تھا، لیکن لوگوں کی کم ہمتی اور تفصیلات سے ان کی بے رغبتی کے پیش نظر ”الدر المنثور“ کے نام سے اس کا خلاصہ کر دیا، ”الدر المنثور“ کے مقدمے میں اس کا ذکر کرتے ہوئے لکھتے ہیں۔ ”فلما ألفت ترجمان القرآن وهو التفسیر المسند عن رسول اللہ ﷺ وأصحابہ رضی اللہ عنہم، وتم بحمد اللہ فی مجلدات..... رأیت قصوراً أكثر الهمم عن تحصیلہ، ورغبتہم فی الاقتصار علی متون الاحادیث دون الإسناد وتطویلہ فلخصت منه هذا المختصر.....“ ۱۹

التوکل کی چونکہ لغات کے اعتبار سے مرتب کی گئی ہے اس لئے بعض الفاظ جن کی اصل کے بارے میں کئی روایتیں ہیں، وہ کئی زبانوں کے تحت درج ہوئے ہیں، مثلاً لفظ ”اہلعی“ اور ”طوبی“ کا ذکر حبشی اور ہندوستانی دونوں زبانوں کے تحت ہوا ہے۔ اسی طرح لفظ ”طہ“ کا ذکر حبشی، سریانی اور اہلعی تین زبانوں میں شامل ہے۔ کتاب میں سب سے زیادہ معرب الفاظ حبشی زبان کے ہیں، اور سب سے کم ترکی کے، اس زبان کے صرف ایک لفظ ”غساق“ کا ذکر ہے۔ ہندوستانی کے تحت تین لفظ اہلعی، طوبی اور سندس مذکور ہیں۔

کتاب کے مصادر و ماخذ دو قسم کے ہیں: ایک کتابوں کی شکل میں، اور دوسرے روایات کی صورت میں، قسم اول کے مصادر میں مختلف اسلامی علوم و فنون کی سولہ کتابیں ہیں جو متن میں درج ہیں، اور ان کا پچیس مقامات پر حوالہ دیا گیا۔ یہ کتابیں ہیں (۱) واسطی کی الارشاد، (ب) شید لہ کی البرہان، (ج، د، ہ) طبری،

ابن منذر اور ابن نعیم کی تفاسیر، (و) ابو حاتم لغوی کی کتاب الزینہ، (ز) بیہقی کی سنن، (ح) کرمانی کی العجائب والغرائب، (ط) ثعالبی کی کتاب فقہ اللغہ، (ی) ابن جوزی کی فنون الافنان، (ک) ابو قاسم کی لغات القرآن، (ل) ابن جنی کی المحسب، (م) مسائل نافع بن ازرق بہ تخریج الطستی، (ن) حاکم کی المستدرک، (س) ابن ابی شیبہ کی المصنف، (ع) اور جوالمعنی کی المعرب۔

دوسرے قسم کے مصادر میں صحابہ کرام، تابعین اور علمائے متقدمین کی روایتیں شامل ہیں، سب سے زیادہ روایتیں ابن ابن حاتم رازی کی ہیں۔ اس کے بعد عبد اللہ بن عباس اور پھر طبری کی روایتیں ہیں۔ سعید بن جبیر، عکرمہ اور مجاہد سے بھی بہت سی روایتیں ہیں۔ مروی عنہم کی کل تعداد ستتیس ہے۔



حواشی و مراجع

۱ دیکھئے: محمد اعلیٰ تھانوی، کشاف اصطلاحات الفنون، بیروت، شرکت

النخاط للکتب والنشر (غیر مؤرخ) ۱/۹۳۵۔

۲ موضوع کی تفصیلات کے لئے دیکھئے:

الرسالة، بار اول، دارالکتاب العربی بیروت، ۱۹۹۹ء ص ۶۱،

۶۴، وجامع البیان عن تأویل آی القرآن، معروف بہ تفسیر طبری،

بیروت، داراحیاء التراث العربی، ۲۰۰۱ء، ۱۲/۱۔ ۱۵، وجوالیقی،

المعرب، تحقیق: احمد شاکر، طهران/ ۱۹۶۰ء ص ۴۔ ۵

۳ المعرب، ص ۵۔

۴ امام شافعی اور طبری کی عبارتوں سے واضح ہے کہ یہ حضرات عربی الاستعمال

عجمی لفظ کے بھی قرآن میں وقوع کے قائل نہیں تھے۔ دیکھئے: الرسالة

اور تفسیر طبری کے مذکورہ بالا حوالے۔

۵ احمد شاکر کے موقف کے لئے دیکھئے: جوالمعنی کی مذکورہ بالا کتاب "المعرب"

بران کے حواشی و تعلیقات۔ ڈاکٹر رمضان عبدالنواب کے نقطہ نظر کے لئے دیکھئے ان کی کتاب: فصول فی اللغة، دار مسلم للطباعة

والنشر قاہرہ، ۱۹۷۹ء، ص، ۳۱۷، ۳۱۸۔

۶ دیکھئے: الاتقان، مطبع حجازی قاہرہ: غیر مؤرخ، ۱۳۶:۱۔

۷ مطبوعہ مطبعة الأمانة، قاہرہ ۱۹۸۰ء۔

۸ دیکھئے: الاتقان، ۱۳۶/۱۔

۹ دیکھئے: حسن المحاضرة فی تاریخ مصر والقاہرہ، بار اول،

عیسیٰ بابی حلبی، قاہرہ، ۱۹۶۷ء، ۳۳۸/۱۔

۱۰ كشف الظنون عن أسامی الكتب والفنون، وكالة المعارف،

۱۹۶۱ء و دار صادر بیروت،: ۱۹۶۷ء، ص ۱۴۵۶۔

۱۱ نفس مرجع، ص ۱۵۸۵۔

۱۲ دیکھئے: امام سیوطی، حسن المحاضرة، مرجع سابق، ۹۲/۲، والزرکلی،

الاعلام، دار العلم للملایین، بیروت، ۱۹۹۰ء، ۲۹/۴۔

۱۳ فخر الاسلام، محمد بن احمد بن الحسین بن عمر، شاشی، قفال، متوفی ۵۰۷ھ،

اپنے زمانے میں عراق میں شافعیوں کے مقتدی تھے۔ حلیۃ العلماء فی

مذاهب الفقہاء، اور العمده وغیرہ ان کی تصنیفات ہیں، دیکھئے:

الاعلام، ۳۱۶/۵۔

۱۴ عبدالملک بن عبداللہ بن یوسف جوینی نیشاپوری، معروف بہ امام الحرمین

(متوفی: ۴۷۸ھ) کا شمار جلیل القدر علماء میں ہوتا ہے، اصول فقہ میں ان

کی کتب البرہان، اور علم کلام میں، الارشاد الی قواطع الادلۃ فی

اصول الاعتقاد مشہور ہیں، دیکھئے۔ کحالہ بمعجم المؤلفین،

مطبعة الترقی، دمشق، ۱۹۵۸ء، ۱۸۴/۶۔

۱۵۔ محمد بن الحسن بن نورک اصبہانی (متوفی ۴۰۶ھ) بڑے شافعی فقیہ تھے، فقہ

اصول اور علم کلام میں ان کی کئی تصنیفات میں، دیکھئے الاعلام، مرجع سابق،

(۸۳/۶)

۱۶ احمد بن فارس بن زکریا، قزوینی، رازی (متوفی: ۳۹۵ھ)، عربی زبان و ادب کے اماموں میں ایک ہیں، 'الصاحبی' کے علاوہ بھی کئی کتابیں ان کی تصانیف میں شامل ہیں۔ بدیع الزماں ہمدانی، اور صاحب بن عباد کے شاگرد تھے، دیکھئے: الاعلام، ۱۹۳/۱۔

۱۷ الحسن بن احمد عبدالغفار (متوفی: ۳۷۷ھ) نحوی، ابن السراج اور زجاج سے علم حاصل کیا، علم نحو میں کئی کتابوں کے مصنف ہیں دیکھئے: جمال

الدین علی بن یوسف قفطی، انباہ الرواة علی أنباہ النحاة،

قاہرہ، مطبعہ دارالکتب المصریہ، ۲۷۳/۱ - ۲۷۵۔

۱۸ قاضی عبدالرحمان بن احمد صاحب "المواقف فی علم الکلام" اصول،

کلام اور علوم عربیہ کے علامہ، قلعة کرمان کے والی نے انھیں قید کر دیا تھا،

اور قید ہی میں ۵۶۷ھ میں وفات ہوئی۔ دیکھئے: الاعلام، مرجع سابق، ۲۹۵/۳۔

۱۹ الدرالمشور فی التفسیر بالمأثور، مطبعہ اسلامیہ، طہران: ۱۳۷۷ھ، ۲/۱